



ಬಾಲ್ಯದ ಆಟಕ್ಕೆ ಹಿಪ್ಪೆಯ ನಂಟು

ಥೇಟ್ ಹುಲಿ ಉಗುರಿನಂತೆಯೇ ಕಾಣುವ ಹಿಪ್ಪೆ ಬೀಜದ ಕವಚ ಹಲವರ ಬಾಲ್ಯದ ನೆನಪುಗಳಲ್ಲಿ ಒಂದಾಗಿದೆ. ದೊಡ್ಡದಾಗಿ ಬೆಳೆಯುವ ಈ ಬಲಿಷ್ಠ ಮರದ ನೆರಳು ಮುಂದಿನ ತಲೆಮಾರಿಗೂ ದಕ್ಕಬೇಕಿದೆ.

■ ವಿಸು ಗಂಗೆ



ಬೆಂಗಳೂರಿನಲ್ಲಿ 'ಕಾರ್ಮೆಲ್ ರಾಮ್' ಎಂಬ ಸ್ಥಳವಿದೆ. ಎರಡು ವಿಭಿನ್ನ ಧರ್ಮಗಳ ಬೆಸುಗೆಯ ವಿಚಿತ್ರ ಹೆಸರಿನ ಸ್ಥಳಕ್ಕೆ ಆಪ್ಟಿಕಲ್ ಫೈಬರ್ ದುರಸ್ತಿಯ ನನ್ನ ಕೆಲಸದ ನಿಮಿತ್ತ ಆಗಾಗ ಭೇಟಿ ಕೊಡಬೇಕಾಗುತ್ತದೆ. ಜೊತೆಗೆ ತಾಂತ್ರಿಕ ಸಹಾಯಕ ಇದ್ದರೂ, ನಮ್ಮ ಟೆಲಿಫೋನ್ ಎಕ್ಸ್‌ಚೇಂಜ್ ಸುತ್ತ ಮನೆಗಳಲ್ಲದೇ, ಕೆಲವೊಮ್ಮೆ ನಾವೇ ಹೋಗಿ ಬೀಗ ತೆಗೆದು ಫೈಬರ್ ಟೆಸ್ಟ್ ಕೊಟ್ಟು ಬರಲು ಭಯ ಹುಟ್ಟಿಸುವಂತಿದೆ.

ಹೀಗೆ ಒಂದು ದಿನ ಅಲ್ಲಿಗೆ ಹೋಗಬೇಕಾಯಿತು. ಟೆಸ್ಟ್ ಕೊಡುವುದು ಎಂದರೆ, ಕೂದಲೆಳೆಯ ಗಾತ್ರದ ಫೈಬರ್‌ನಲ್ಲಿ ನಿರ್ದಿಷ್ಟ ತರಂಗಾಂತರದಲ್ಲಿ ಬೆಳಕು ಹಾಯಿಸಿ, ಸಂಪೂರ್ಣ ಆಂತರಿಕ ಪ್ರತಿಫಲನದಿಂದ ಯಾವ ಫೈಬರ್ ತುಂಡಾಗಿದೆ? ಎಷ್ಟು ದೂರದಲ್ಲಿದೆ? ಎಂದು ಕರಾರುವಾಕಾಗಿ ನಮ್ಮ ತಂಡಕ್ಕೆ ಹೇಳುವುದು. ನಂತರ ತುಂಡಾದ ಫೈಬರ್ ಜಾಗವನ್ನು ಅವರು ತಲುಪಲು ನಿರ್ದೇಶಿಸಬೇಕು; ಫೈಬರ್‌ಗಳನ್ನು ಬೆಸುಗೆ ಹಾಕುವ ತನಕ ಕಾಯ್ದು ಸಂಪರ್ಕ ಸಮರ್ಪಕವಾಗಿದೆ ಎಂದು ಖಚಿತಪಡಿಸಬೇಕು. ಕೆಲಸವೇನೋ ಖುಷಿ ಕೊಡುವಂತಹದ್ದೇ ಆದರೂ ಆ ಜಾಗ ಬಿಡೋ ಎನಿಸಿ ಟೆಸ್ಟ್ ಕೊಟ್ಟ ನಂತರ ಹೊರಬಂದೆ.

ಎಂದಿನಂತೆ ಅಯಾಚಿತವಾಗಿ ಹುಡುಕಿ ಕಣ್ಣರಳಿಸಿ ಸುತ್ತಮುತ್ತ ನೋಡುತ್ತೇನೆ! ಎಕ್ಸ್‌ಚೇಂಜ್ ಪಕ್ಕದಲ್ಲಿ ಬಿದ್ದಿದ್ದ ಹುಲಿ ಉಗುರಿನ ಬೀಜಗಳು! ಮೇಲೆ ನೋಡಿದರೆ ಮರದಲ್ಲಿ ಹಿಪ್ಪೆ ಕಾಯಿಗಳು! ಚಿತ್ರದುರ್ಗದ ಶಾಲೆಯಲ್ಲಿ ಹುಡುಗರು ಹಿಪ್ಪೆ ಬೀಜದ ಕವಚವನ್ನು ಬೆರಳ ತುದಿಯಲ್ಲಿ ಸಿಲುಕಿಸಿ ಹುಲಿಯಂತೆ ಗರ್ಜಿಸಿ ಹೆದರಿಸುತ್ತಿದ್ದರು. ಯಥಾವತ್ ಹುಲಿ ಉಗುರನ್ನು ಹೋಲುವ ಹಿಪ್ಪೆ ಬೀಜದ ಕವಚ ಬಾಲ್ಯದ ನನ್ನ ಅಮೂಲ್ಯ ಖಜಾನೆಯ ಭಾಗವಾಗಿತ್ತು. ಅಲ್ಲಿತನಕ ಕಾರ್ಮೆಲ್ ರಾಮ್ ಬಗ್ಗೆ ಇದ್ದ ಭಯ ಗಾಳಿಗೆ ಹಾರಿ ಹೋಗಿ, ಒಂದೇ ಸಲಕ್ಕೆ ಹಿಪ್ಪೆ ಮರವನ್ನು ಮಗ್ಗುಲಲ್ಲಿ ಇಟ್ಟುಕೊಂಡ ಕಾರ್ಮೆಲ್ ರಾಮ್ ಆಪ್ತಾಯಮಾನ ಆಗಿಬಿಟ್ಟಿತು.

ಸಹಾಯಕ ತಿಮ್ಮರಾಜು ಸಹಾಯದಿಂದ ಚೆನ್ನಾಗಿದ್ದ ಹಲವು ಬೀಜಗಳನ್ನು ಸುಷಿ ಮಾಡಲು ಆರಿಸಿ ತೆಗೆದಿಟ್ಟುಕೊಂಡೆ. ಸಂಜೆ ಮನೆಗೆ ಬಂದು ಹುಲಿಯುಗುರಿನ ಆಭರಣ ಮಾಡಿ ಮಗಳಿಗೂ ತೊಡಿಸಿದೆ.

ನಿತ್ಯ ಹರಿದ್ವರ್ಣದ ಹಿಪ್ಪೆ ಅಥವಾ ಇಪ್ಪೆ ಮರದ ವೈಜ್ಞಾನಿಕ ಹೆಸರು **Madhuca Longifolia**. ಸ್ವಲ್ಪ ಗಿಡ್ಡನೆಯ ಮಾವಿನ ಎಲೆಗಳನ್ನು ಹೋಲುವ ಎಲೆ ಗೊಂಚಲು. ಮಾವಿನ ಮರವೇ ಎಂದು ತಪ್ಪಾಗಿ ಅಂದುಕೊಳ್ಳುವಂತೆ ಇರುವುದಾದರೂ, ಗಮನಿಸಿ ನೋಡಿದರೆ ಕೊಂಬೆಗಳ ಜೋಡಣೆಯಲ್ಲಿ ವ್ಯತ್ಯಾಸ ಇದೆ. ಅಗಲ ಎಲೆಯ ಹಿಪ್ಪೆಯೂ ಇದೆ. ದೊಡ್ಡದಾಗಿ ಬೆಳೆಯುವ ಬಲಿಷ್ಠ ಮರ. ಕನ್ನಡ ಬಾವುಟವನ್ನು ಮೀರಿ ನಿಂತ ಹಿಪ್ಪೆ ಮರದ ದೃಶ್ಯ ನಿಲುವನ್ನು ಚಿತ್ರದಲ್ಲಿ ಕಾಣಬಹುದು.

ಹೂವು, ಹಣ್ಣು ಎರಡೂ ಸಿಹಿ ಇದ್ದು, ತಿನ್ನಲು ಬರುತ್ತದೆನ್ನುತ್ತಾರೆ. ಆದರೂ ನಮ್ಮ ಕಡೆ ಯಾರೂ ತಿನ್ನುವುದಿಲ್ಲ. ಮಂಗಳೂರು ತಿನ್ನುತ್ತವೆ. ಹಿಪ್ಪೆ ಬೀಜದಿಂದ ತೆಗೆದ ಎಣ್ಣೆಯನ್ನು ಮಾತ್ರ ವ್ಯಾಪಕವಾಗಿ ದೀಪ ಉರಿಸಲು ಬಳಸುತ್ತಿದ್ದರು. ಉತ್ತರ ಭಾರತದಲ್ಲಿ ಇದರ ಹೂಗಳಿಂದ ಮದ್ಯ ತಯಾರಿಸುತ್ತಾರೆಂತೆ. ಜೈವಿಕ ಇಂಧನವಾಗಿ ಹಿಪ್ಪೆಯನ್ನು ಬಳಸುವ ಬಗ್ಗೆ ಸಂಶೋಧನೆ ನಡೆಯುತ್ತಿದೆ. ವಿಪುಲವಾಗಿ ಬೆಳೆಯಬಲ್ಲ ಮರವಾದರೂ ಈಗ ಕಡಿಮೆ. ನಮ್ಮ ಊರಿನಲ್ಲಿ ಕೂಡ ಇಷ್ಟು ದೊಡ್ಡ ಹಿಪ್ಪೆ ಮರ ನಾನು ನೋಡಿಲ್ಲ. ಚಿತ್ರದಲ್ಲಿರುವ ಮರ ಬಿಬಿಎಂಪಿ ಉದ್ಯಾನವನ ಮಾಡಲಾದ ಜಾಗದಲ್ಲಿ ಬೆಳೆದಿದ್ದುದರಿಂದ ಉಳಿದುಕೊಂಡಿದೆ. ಬಿಬಿಎಂಪಿ ರಸ್ತೆ ಬದಿಯಲ್ಲಿ ಬೆಳೆಸುವ ತೊಂಬತ್ತು ಪ್ರತಿಶತಕ್ಕೂ ಹೆಚ್ಚು ಮರಗಳು ವಿದೇಶಿ ಆಗಿರುವುದರಿಂದ ಬೆಂಗಳೂರಿನಲ್ಲಿ ಹಿಪ್ಪೆಯ ಹಳೆ ಮರಗಳನ್ನು ಅಲ್ಲೊಂದು ಇಲ್ಲೊಂದು ನೋಡಬಹುದು ಅಷ್ಟೇ.

ದೇಶದಾದ್ಯಂತ ಬೆಳೆಯುತ್ತಿದ್ದ ಹಿಪ್ಪೆ ಬೀಜದ ಹುಲಿಯುಗುರನ್ನು ಅನೇಕರು ಬಾಲ್ಯದಲ್ಲಿ ಧರಿಸಿ ಆಡಿರಬಹುದು. ಒಟ್ಟಿನಲ್ಲಿ, ನನಗೆ ಹುಲಿಯುಗುರಿನಿಂದ ನನ್ನ ಬಾಲ್ಯದ ಸಂತೋಷ ಮಗಳಿಗೆ ಮರು ಸೃಷ್ಟಿಸಿದ ಖುಷಿ. ಅವಳಿಗೆ ಎಲ್ಲರನ್ನೂ ಹೆದರಿಸುವ ಆಭರಣ ಧರಿಸಿದ ಖುಷಿ.

ಮಕ್ಕಳಿಗೆ ಚಿನ್ನದ, ವಜ್ರದ ಆಭರಣ ತೊಡಿಸಿ ಸಂತೋಷಪಡುವುದು ಸಾಮಾನ್ಯ. ಅದನ್ನೇ ಪ್ರೀತಿಯ ಅಭಿವ್ಯಕ್ತಿ ಎಂದು ಜಾಹೀರಾತುಗಳೂ ಪ್ರತಿಪಾದಿಸುತ್ತವೆ. ಆದರೆ ಅದಕ್ಕಿಂತ ಬೆಲೆಬಾಳುವ ವೈವಿಧ್ಯಮಯ ಹಸುರು ಆಭರಣಗಳನ್ನು ಈ ಭೂಮಿಗೆ ತೊಡಿಸಲು ಕಲಿಸಿ ಖುಷಿಪಡೋಣ.

ಪ್ರತಿಕ್ರಿಯೆ: feedback@sudha.co.in